



ERITREAN REVOLUTIONARY DEMOCRATIC FRONT

ደምዳሚ መግለጺ 2ይ-ስሩዕ አኼባ፡ ፖሎቲካዊ ቤት-ጽሕፈት፡ ሰውራዊ ደሞክራሲያዊ ግንባር ኤርትራ(ሰደግኤ)።

ፖሎቲካዊ ቤት-ጽሕፈት ሰውራዊ ደሞክራሲያዊ ግንባር ኤርትራ(ሰደግኤ) 2ይ-ስሩዕ አኼብኡ ካብ 24 ክሳብ 27 ሰኔ 2020 ኣሰላሰሉ። ኣኼባ ፖሎቲካዊ ቤት ጽሕፈትና፡ ኣብ ፉሉይ ዓለማዊ፣ ዞባዊ፣ ከባብያውን ሃገራውን ኩነታትዮ ተኸይዱ። ለበዳ ኮሮና ቫይረስ፡ ኣብ መላእ ማሕበረ-ሰብ ዓለም ከቢድ ናይ ጥዕና ጸገም ኣብ ዝፈጠረሉ፡ ሸቕልቀል ኣብ ዝበዘሓሉ፡ ብኣማኢት ኣሸሓት ደቂ ሰባት ክብርቲ ሂወቶም ዝሰኣኑሉ፡ ብተመሳሳሊ ብሚልዮናት፡ በዚ ሕማምዚ ተለኪፎም ሕክምናዊ ሓገዝ ኣብ ዝጠልቡሉ ኣሰካፊ እዋን እዩ ተኸይዱ። ለበዳ ኮሮና ቫይረስ፡ ብሓደ ሸነኽ፡ ምንቅስቃስ ደቂ ሰባት ብምግታእ፡ ኣብ ዓለምና ከቢድ ማሕበረ-ቁጠባዊ ቅልውላው ኣብ ዝፈጠረሉ፡ በቲ ካልእ ሸነኽ ድማ፡ ናይ ዝተፈላለያ ሃገራት መራሕቲ፡ ነዚ ሕማምዚ ናይ ስልጣን ዕድሜኦም ንምንጥሕ፡ ከም መመሳመሲ ክጥቀሙሉ ብምድላዮም፡ ፖሎቲካዊ ቅልውላው ሃገራት መሊሱ ክብእስ ዝኾነሉ፡ ኣዝዩ ተኣፋፊ እዋንዮ ተሰላሰሉ። እዚ ለበዳዚ ኣብ ሃገርና ካብ ዝኣቱ ጀሚሩ፡ በብእዋኑ ሰማይ እናዓረገ ዝኸይድ ዘሎ ውሽጣዊ ፖሎቲካዊ ቅልውላው ፋሽስታዊ ስርዓት ኢሳያስ፡ ካብ ዓይንን እዝንን ህዝብታትና ንምኽፍል፡ ናይ ህዝብታትና ምንቅስቃስ ብምቁጽጻር፡ ብሕጽረት፡ ምግቢ፣ ጽፋይ ማይ፣ ሓይሊ መብራህትን መከላኸሊ ሕማምን፡ ኣብ ከቢድ ጸገም ብምውዳቕ፡ ከም ሕሱም ክድህኮም ኣብ ዝረኣየሉ እዋን እዩ ተኸይዱ።

ፖሎቲካዊ ቤት-ጽሕፈት ሰደግኤ፡ ኣብ 2ይ-ስሩዕ አኼብኡ፡ ካብ ጸባሕ 8ይ-ውድባዊ ጉባኤና ጀሚሩ ክሳብ ሎሚ፡ ህሉው ዓለማዊ፣ ዞባውን ከባብውን ኩነታት ብሓፈሻ፡ ዳህሲሱ፣ ኩነታት ኤርትራን፡ ምስዚ ጥቡቕ ምትእስሳር ዘለዎ ፖሎቲካዊ ኩነታት ቀርኒ ኣፍሪቃን ሃገራት ከባቢናን ድማ ብፍላይ፡ ብዕምቆት ገምጊሙ። እቲ በብእዋኑ ሰማይ እናዓረገ ዝኸይድ ዘሎ፡ ፖሎቲካዊ ቅልውላው ከባቢናን ሃገርናን፡ ንህዝብታትና ኣብ ከቢድ ሓደጋ ዘእቱ ጥራሕ ዘይኮነስ፡ ልዑላውነትን ናጽነትን ሃገርና፡ ኣብ ኣዝዩ ተኣፋፊ ኩነታት እናውደቐ ይኸይድ ምህላዉ ተገንዘበ። ርእሰ-ፋሽስት ኢሳያስ፡ ሕቡእ ፖሎቲካውን ቁጠባውን ጥሙሖ ከማልእ፣ ንዓሰርተታት ዓመታት ዝዓቕፎ ቂም ከውጽእን፡ ብመሰረት ስምምዕ ሰላም ብቕልጠፍ ኣብ ምትግባሩ ክዋፈረሉ ዝግባእ ዝነበረ፡ ትግባረ ውሳኔ ኮምሽን ዶብ፡ ንጎድኒ ደርብዩ ክዕንድር ከምዝጸንሐ ተመልከተ። ኣብዚ እዋንዚ ግን፡ ጉዳይ ባድመ ንቕድሚት ኣምጺኡ፡ ሂወት መንእሰያትና፡ ንብረትን ጥሪትን ህዝብታትና፡ ዳግም ዘዕኑ ናይ ኣጥፊእካ ምጥፋእ ኩናት ንምውላዕ፡ ሸርሕታት ክእልም ይጽዕር ምህላዉ ኣስተውዓለ። እዚ ሸርሒዚ ምስቶም ናይ ረብሓ ማሓዘቱ ተኣሳሲሩ፡ ብህልኽ ተወጢሩ ክኣትዎ ዝሕልን ዘሎ ብምዃኑ፡ ህዝብን ሃገርን ኤርትራ ናብ ዝኸፍኦ ሓደጋ ዝኖቀት ጥራሕ ዘይኮነ፡ ልዑላውነትን ናጽነትን ሃገርና፡ ኣሕሊፉ ናይ ምሃብ ዕድሉ ዝሰፍሐ ምዃኑ ገምገመ። ስለዝኾነውን፡ ናይ ህዝብታትና ብሓፈሻ፡ ናይ ደለይቲ ለውጢ ፖሎቲካዊ ሓይልታት ኤርትራ ድማ ብፍላይ፡ ህጹጽን እዋናውን ዕማም፡ ነዚ ከቢድ ሓደጋዚ ንምዕጻፍ፡ ዓቕምታቶም ኣወሃሂዶም ዝቃለሱሉ ኩነታት ምፍጣር ጥራሕ ምዃኑ ኣስመረሉ።

2ይ-ስሩዕ አኼባ ፖሎቲካዊ ቤት-ጽሕፈት ሰደግኤ፡ ብሰፊሖ ዝዘተየሉ ኩነታት ህዝብታትና ብሓፈሻ፡ ኣብ ዝተፈላለዩ ክፍሊ ዓለማት ተበቲኖም ዝርከቡ ስዱዳት ኤርትራውያን ድማ ብፍላይ፡ ዘጋጥሞም ዘሎ ኩሉ-መዳያዊ ጸገም ብዝምልከት እዩ። ናብ ሃገረ ሱዳን ዝኣትወ ስደተኛታት ኤርትራውያን ብሓፈሻ፡ ኣብ ዓባይቲ ከተማታት ዝርከቡ ድማ ብፍላይ፡ ብሓይልታት ጸገታ፡ በብእዋኑ እናተገፈፉ ክእሰሩን፡ ልዕሊ ዓቕሞም ገንዘብ እናኸፈሉ ክፍትሑ፡ ኣብ ድሕንነቶም ይኹን መነባብርኦም፡ ውሕስነት ስኢኖም ጸኒሖምን ኣሎውን። ናብ ሃገረ ሊብያ ዝኣተወ፡ ኣብ ዝተፈላለዩ ቤት ማእሰርቲ ተዳጉኖም ዘስካሕክሕ ሂወት ክሕልፉ ዝጸንሑ ስዱዳት ወገናትና ድማ፡ ክሳብ ሎሚ ፍታሕ ከይረኽቡ ናይ ስቓይ ሂወት የሕልፉ ኣሎው። ብተወሳኺ ነባራት ስደተኛታት ኤርትራውያን ኣብ ኢትዮጵያ ብሓፈሻ፡ ኣብ ክልል ትግራይ ድማ ብፍላይ፡ ተረጋጊኦም ከይነብሩ፡ ካብ ዘለዎም ተፈናቂሎም ኣብ ዝኸፍኦ ጸገም ክወድቁ፡ ርእሰ ፋሽስት ኢሳያስን ፌደራል መንግስቲ ኢትዮጵያን ዝተዋደደ ምንቅስቃስ ከካይዱ ከምዝጸንሑ ተመልከተ። ኣብ ሃገርም ተረጋጊኦም ናይ ምንባር ዕድል ተጸንቂቆም፡ ናብ ትግራይ ዝተሰደዱ ሓደስቲ ወገናትና፡ ፖሎቲካዊ ዑቕባ ናይ ምርካብ መሰል ተነፊጉዎም፡ ናይ ማሕበረ ሰብ ዓለም ብሓፈሻ፡ ናይ ቀረባ ወገናቶም ድማ ብፍላይ ምትሕብባር ክጽበዩ ጸኒሖምን ኣሎውን።

ከሳብ'ዚ እዋንዚ፡ ብግዳሳት ገበርቲ ሰናይ ኤርትራውያንን ካልኦት ፈተውትን፡ ነቶም ኣብ ሃገረ ሱዳን፣ ሊብያን ኢትዮጵያን ዝርከቡ ስደተኛታትና ክግበረሎም ዝጸንሐ ደገፍ ኣመስገነ። ከምኡ'ውን ነቶም ናይ ስደተኛ ፖሎቲካዊ ዑቕባ ተሓሪሙዎም፡ ኣብ ቤት-ትምህርቲ ከተማ ሸራሮ፡ ኣጽሊሎም ዝርከቡ ኤርትራውያን፡ ብህዝቢ ትግራይን መንግስቲ ክልልን ከምኡ'ውን ብገበርቲ ሰናይ ኤርትራውያን ክግበረሎም ዝጸንሐ ደገፍ ዝምስገን ምዃኑ ኣቐመጠ።

ንኩሎም ስደተኛታት ኤርትራውያን ወገናትና፡ ካብ'ዚ ቡብእዋኑ ክወርዶም ዝጸንሐን ዘሎን ከቢድ፡ ፖሎቲካዊ፣ ማሕበራዊ፣ ቁጠባዊ፣ ድሕንነታውን ስነ-ልቦናውን ማህሰይቲ፡ መሊኦም ክናገሩ፡ ደገፍን ምትሕብባርን፡ ኤርትራውያን ወገናቶም፣ ገበርቲ ሰናይ ትካላት፣ ሰብኣውያን ማሕበራት፣ ማሕበረ-ሰብ ዓለምን መንግስታትን ክረኽቡ፡ ዕቡብ ጸዕሪ ክካየድ መጸዋዕታኡ ኣማሓላለፈ። ከም ውድብ ድማ፡ ብዓቕሙ ኩሉ ዝከኣሎ ምርብራብ ከካይድ ምዃኑ፡ ፖሎቲካዊ ቤት-ጽሕፈት ሰደግኤ ኣረጋገጸ።

**2ይ-ስሩዕ ኣኼባ ፖሎቲካዊ ቤት-ጽሕፈት ሰደግኤ፡** ፍሉይ ኣቓልቦ ሂቡ ዝዘተየሉ መዳይ ድማ፡ ኩነታት ደምበ ተቐውሞ ብሓፈሻ፡ **ኣተሃላልዋ ፖሎቲካዊ ውድባት ኤርትራ ድማ ብፍላይ** እዩ። ህዝብታትና ብሓፈሻ፡ መንእሰይ ወለዶ ኤርትራ ድማ ብፍላይ፡ ኣብ ልዕሊ ልዑላውነትን ናጽነትን ሃገሩ፡ ብጭቡጥ እናንጸላለወ ዝመጸ ሓዲጋ ንምዕጻፍ፡ ይኣክል ዝብል እዋናዊ ሃገራዊ ጭርሖ ክብ ኣቢሉ ክቃለስ ጸኒሑ ኣሎ። እንተኾነ ግን፡ ብብቕዓት ወዲቡ ዝመርሖ ፖሎቲካዊ ሓይሊ ዓኹኹ ብዘይምህላወ፡ ኣብ ውሽጡ ብዘለዉ ዝተፈላለዩ ድሕረታት ክሳቕ ምጽንሑን ምህላዉን ናይ ኣደባባይ ምስጢር እዩ። ርእሰ-ፋሽስት ኢሳያስን መሓውራቱን ድማ፡ ነዚ ዘይተዓበሰ ኖጂል ብምምዘማዝ፡ ድሑራት ኣረኣእያታት ቡብእዋኑ ብምስርሳር፡ ኣንፈት ናይ ይኣክል ምንቅስቓስ ንምጥምዛዝ ሰፊሕ ምንቅስቓስ ከካይዱ ጸኒሑምን ኣሎዉን። ስለዝኾነ'ውን ካብ'ዚ ሓዲጋዚ ንምድሓን፡ ኣንፈት ቃልስና መልክዕ ንምትሓዝን ዝዓለመ፡ ብዝተፈላለዩ፡ ጉጅለታት፣ ኣካላትን ግዳሳት ውልቀ ሰባትን ኤርትራውያን፡ ሓያል ጸዕርታት ከካየዱ ጸኒሑም እዮም። ዋዕላ ሚኒሶታ፣ ዋዕላ ንቕሎ ኣዴታትን ተበግሶ ዋዕላ ሎንዶንን. . ወዘተ፡ ከም ኣብነት ዝጥቀሱ፡ ዓቕምታት ደምበ ተቐውሞ ብሓፈሻ፡ ፖሎቲካዊ ውድባት ኤርትራ ድማ ብፍላይ፡ ንምውህሃድ ዝተኻየዱ፡ ዝምስገኑ ጸዕርታት ደለይቲ ለውጢ እዮም። ጉዕዞ ቃልስና ብሓፈሻ፡ ናይ ይኣክል ምንቅስቓስ ድማ ብፍላይ፡ ናብ ዝበረኸ ደረጃ ንምድያብ፡ ካብ ኣንጻላልዮምና ዘለዉ ዝገፍቲ ሓዲጋታት ብዘተኣማምን ንምድሓን፡ ከም ህዝብን ሃገርን ቀጻልነትና ንምርግጽ፡ ድልዳልን ዝተጠምረን ሰፊሕ ፖሎቲካዊ ጽላል ውድባት ኤርትራ ምምስራት ኣማራጺ ከም ዘይብሉ ኩሉ ዝተገንዘቦ ሓቂ እዩ። በዚ መሰረት፡ ንጹር ተበግሶ ዝነበሮ ዋዕላ ሎንዶን፡ ብምኽንያት ለበዳ ኮሮና ቫይረስ፡ ኣብ ዝተመደበሉ እዋን ክሰላሰል'ኳ እንተዘይካኣለ፡ ነዚ ኣንፈቱ ዘነጸረ፡ ናይ ውድባት ሰፊሕ ፖሎቲካዊ ጽላል ናይ ምምስራት ሕቶ፡ ናብ ምምላሰ ዘምርሖ ቀጻልን ዕቡብን ዘተ፡ ብተወከልቲ ውድባትና ክቕጽል ምጽንሑ፡ ካብ ኩሉ ዝተኸወለ ከምዘይነበረ ፖ/ቤ/ጽሕፈት ሰደግኤ ኣረጋገጸ። ኣብ ክሊ'ቲ ዝዓበየ ኣጃንዳ ኮይኖም፡ ዝተዳለዉ ናይ ሓባር መዘክራትን ሓባራዊ መግለጺታትን ብኣወንታ መዘነ። ይኹንምበር ንጹር እማመ ዋዕላ ሎንዶን መሰረት ብምግባር፡ ክቕጽል ዝጸንሐ መስርሖ ዘተ፡ ነዊሕ ርሕቀት ተጓዲዞ በጺሑዎ ዝነበረ ደረጃ ምዕባል ኣብ ክንዲ ምዝላም፡ ንህሉው ክውንነት ሃገርናን ህዝብታትናን ዘይምጥን፣ ትጽቢቶም ዘይምልስ፣ ናብ ሰፊሕ ፖሎቲካዊ ጽላል ውድባት ኤርትራ ንምምስራት ዝተታሕዘ መደብ፡ ተኾሊፉ ምህላዉ ገምገመ። ሕጂ'ውን **'ክምብል በለ'ምበር ኣይፈሰስን'** ከምዝባሃል፡ እቲ ኣብ ዝተሓቱ ሓባራዊ ዕማማት ሓቢሩ ክሰርሖ ዝደሊ ሸነኽ፡ ምርጭኡ ብምኽባር፡ እቶም ሰፊሕ ፖሎቲካዊ ጽላል ፖሎቲካዊ ውድባት ኤርትራ ብምምስራት፡ ህጹጽ ኣድላይነት ዝተጠመረን ዝተወሃሃደን ፖሎቲካዊ ዓቕሚ ብምፍጣር፡ ናይ ህዝብታትና እዋናዊ ሕቶ ንምምላሰ፡ ድልዎትን ቅሩብነትን ዘለዎም ውድባትና፡ ቀጻሊ፣ ልዙብን ዕቡብ ስራሓት ዘተ ብምስልሳል፡ ዝተበገሱሉ ዕላማ ንምዕዋት ክጽዕቱ ይህልዎም ብምባል እምነቱ ኣነጸረ። ውድብና ሰደግኤ/ኤሃግ ካብኡ ዝጥላብ እጃም ክበርክት ከም ወትሩ ድሉው ምህላዉ ኣረጋገጸ።

**2ይ-ስሩዕ ኣኼባ ፖሎቲካዊ ቤት ጽሕፈት ውድብና፡** ኣብ ቀዳማይ ስሩዕ ኣኼባኡ ዝሓንጸጸም መደባት ገምገመ። ኣብ ኣፈጻጽማ መደባትና፡ ለበዳ ኮሮና ቫይረስን ሳዕቤናቱን ንምክልኻል ዝተታሕዙ ኣንፈታት ይኹኑ፡ ዝተኣወጁ መምርሒታት ዘዕረፉዎ ኣሉታዊ ጽልዋ ፈቲኹ። ነቶም ዝተኻየዱ ኣወንታዊ ምንቅስቓሳት ብምዕቃብ፡ ከይተፈጸሙ ዝሰገሩ መደባት ኣነጸሩ። ኣብ ዝመጹ ወርሓት፡ ነቶም ዘይተፈጸሙ መደባት ኣብ ግምት ብምእታው፡ ካልኦት ሓደስቲ መደባት ብምሕንጻጽ፡ ንተግባራውነቶም ብተወፋይነት ክንንቀሳቕስ ወሲኑ። ኣባላትናን ፈተውቲ ውድብናን፡ ፖ/ቤ/ጽሕፈትና ንዝሓንጸጸም መደባት ኣብ ምዕዋት፡ ሓገዞም ክበርክቱ ብምጽዋዕ ኣኼባኡ ዛዚሙ።

**ቅኑዕ መስመርን ሓፋሽን ሒዝና፡ ጽንኩር መድረኻት ብምስጋር፡ ክንዕወት ኢና!!**  
**ዝኽርን ክብርን ንጀጋኑ ሰማእታትና!!**

**ፖ/ቤ/ጽሕፈት ሰደግኤ፡**  
**28 ሰኔ 2020 ዓ.ም.**